



የኢትዮጵያ ሕዝባዊ አብዮታዊ ፓርቲ (ኢሕአፓ)
Ethiopian People's Revolutionary Party (EPRP)

የካቲት 29 ቀን 2007 ዓ.ም.
 March 8, 2015

ሴቶች የነፃነት መብታቸውን ሳይጎናፀፉ ማህበራዊ እድገት ሊኖር አይችልም!

በተለያዩ አሰያዮች የሚጠራውና በየአመቱ የሚዘከረው ማርች 8 ቀን 2015 (የካቲት 29 ቀን) አለም አቀፍ የሴቶች ቀን በዚሁ አመትም የሚመለከታቸው ባለ ድርሻ አካላት በሚኖሩበት የፖለቲካ ምህዳር ላይ የተመረከቱ የተለያዩ ሴት ተኮር መሪ ቃሎችን በመንደፍ እየተከበረ ይገኛል። ይህ ለተለያዩ ቀናቶች የሚዘልቀው የበአል አከባባር የሚታወሰው መግለጫ በማውጣት፡ „የት ነበርን? የት ደርሰናል? ምንስ ይቀረናል?“፡ የተሰኙ ጥያቄዎችን ለመዳሰስ የውይይት ሴሚናር በማዘጋጀት፡ ጥናታዊና ትምህርታዊ ዘገባዎችን በማቅረብ እንደሆነም በተለያዩ የዜና ተቋማትና ድረገጾች እየወጡ ያሉ ዜናዎች ያመለክታሉ። የካቲት 29 ቀን በርግጥም የፆታ እኩልነትን ለማስከበር የሚያገለገል የትግል መቀስቀሻና መልዕክትም ማስተላለፊያ ቀን ነው። የካቲት 29 አለም አቀፍ የሴቶች ቀን የኢሕአፓ አባላትና ደጋፊዎችም የማንነታቸው መግለጫ ነውና ከእህቶቻቸው ጋር በመሆን ሴት ጀግኖቻችንን በማስታወስ፣ ታሪካቸውንም በማወደስ ይፋዊና ይፋዊ ባልሆኑ ሁኔታ ላይ ሲገኙና በባዕድ አገር በሰላማዊ ሰልፍም በማጀብ በደመቀ ሁኔታ ያከብሩታል።

ይህ በአለም አቀፍ ደረጃ ከተባበሩት መንግሥታት ድርጅት አንስቶ መንግሥታዊና መንግሥታዊ ባለሆኑ በርካታ የሲቪል ድርጅቶች እየተከበረ የሚገኘው አለም አቀፍ የሴቶች ቀን መዘከር ከተጀመረበት ከ 1911 ዓ.ም. አመት ጀምሮ በሚሊዮን የሚቆጠሩ ሴቶች በበርካታ ውጣ ውረዶች የታጀቡ የትግል እንቅስቃሴዎች ተደርገው አመርቂ የሆኑ ውጤቶች የተገኙ ቢሆኑም ሕብረተሰቡ ባጠቃላይ የነፃነት መብቶችን ባለመጎናፀፉና ባለማስከበሩ አሁንም ድረስ የፆታ እኩልነት በተገቢው መንገድ አልተረጋገጠም። እንዲያውም በበርካታ ሕብረተሰብ ውስጥ በተለይም እንደ ኢትዮጵያ በመሰሉ ሀገራት ፆታ ተኮር ከሆኑ ትንኮሳዎች አንስቶ በሴቶች የሚደርሱት በደሎች እጅግ አሳዛኝና አስቃቂነታቸው ቀጥለው ይገኛሉ። ለፕሮፓጋንዳ ፍጆታ ካልሆነ በስተቀር እንደ ቁጥራቸው መጠን በተለያዩ የሕብረተሰቡ እንቅስቃሴዎች ውስጥ ተሳትፏቸው የተገደበና ወሳኝ በሆኑ የሥልጣን አካላት በኃላፊነት የመመደብ ሁኔታ አሁንም ድረስ ለሴቶች በሩ ያልተከፈተ እንደሆነ የሚታወቅ ነው።

ገና ከሕፃንነታቸው ጀምሮ የወንድ የበላይነትን ባሰረዘ ሁኔታ እንዲያደጉ በመደረጋቸው ለነሱ በሴትና በሕብረተሰብ የሥራ መስክ ተገድበው እንዲቀሩ ይደረጋሉ። ይህንን ገደብ እንደምንም ተቋቁመውና ሰባብረው የራሳቸውን የኑሮ ሁኔታ ለመወሰን የሚጥሩ ጥቂት ሴቶች ቢኖሩም ሕብረተሰቡ የሚያሳድርባቸው ጫና ቀላል ባለመሆኑ እምብዛም ሊያገኙት አይቻላቸውም። የመማር ሁኔታ ተሳክቶላቸው የሥራ አለምን በጥረታቸው ለመወጣት እድሉን ቢያገኙም ለእኩል ሥራ እኩል ደሞዝ አይከፈላቸውም። በጤና በኩል ተገቢውን እንክብካቤ ባለማግኘታቸውም ካላቸ ጋብቻ ጋር ተሳስሮ በእርግዝና ወቅት ከፅንሰ ጀምሮ እስከ ወሊድ ድረስ ባለው ወቅት ሳይቀር ለስውነት አድካሚ በሆነ ተግባር ለመሰማራት በመዳረጋቸውም ለተለያዩ በሽታዎች ተጋልጠው ሕይወታቸው ባጭሩ የሚቀጩት የሴቶች ቁጥር በርካታ ነው።

በሚደርስባቸው በደል ብቻ ሳይሆን በሕብረተሰቡ ውስጥ በሚደረጉ የርስ በርስ የጦር ግጭቶች ብቻ ሳይሆን ለም መሬታቸው ለባዕዳን እየተቸበቸበ ከቆያቸው በግዴታ ተፈናቅለው ለስደት ከሚዳረጉት ውስጥ አብዛኛዎች ሴቶችና ሕፃናቶች ናቸው። መጠለያ እስከሚያገኙበት ድረስ በስደት ጉዟቸው ወቅት የሚደርስባቸው ከጠልፎ ለባርነት መዳረግ አንስቶ፡ የአስገድዶ መድፈር ሰለባ መሆን፡ በእብሪተኞች ድብደባ ሳይቀር ሕይወታቸውን እስከማጥፋት የሚደርሱ የተለያዩ በደሎች አሳዛኝነታቸው የሚሰቀጥጡ ብቻ ሳይሆን በተለይም በሕፃናቱ ላይ የሚያሳድሩት የሕሊና ጠንቅ በቀላሉ የሚገመቱ እንዳልሆኑ የሥነምግባር ተመራማሪዎች አበክረው የሚገልፁት ነው። እጅግ አስከሬ በሆኑ የስደት ኑሮ ውስጥ የቤተሰባቸውንና የጨቅላ ልጆቻቸውን ሕይወት የማትረፍና የማቆየት ኃላፊነትና ግዴታ እየወደቀ የሚገኘው በእናቶች ላይ መሆኑ ደግሞ ሰቆቃቸውን ይበልጥ ያባብስባቸዋል። ይህን ሁሉ ተቋቁመው የመጠለያ ሰፈር ቢያገኙም የኑሮ ጭንቀታቸው ከዚሁ አያበቃም። ለበርካታ አመታት ለባዕዳን እርጥባን ተመፅዖጭነት በመዳረጋቸውም የተሟላ ኑሮ የመኖር እድሉን በአግባቡ ሳያገኙ ከዛሬ ነገ ይሻል ይሆናል የሚለው ተስፋቸው ተሟጦ ይቀርና በመኖርና በመሞት አፋፍ ላይ ሕይወታቸው በዋዛ መባከኑን በሕሊናቸው

EPRP
 P.O.BOX 73337
 Washington DC, 20056
 USA
 Tel. 202 291 4217 Fax: 202 291 7645

Email ESPIC@aol.com
 Website WWW.EPRP.com

EPRP
 BP 30022
 92276 Bois Colombes cedex
 France

የኢትዮጵያ ሕዝባዊ አብዮታዊ ፓርቲ (ኢሕአፓ)

Ethiopian People's Revolutionary Party (EPRP)

ሲያስተውሉት መፈጠራቸውን የሚረግሙ በርካታዎች እንደሆኑ የድረሱልን አቤቱታቸው የሚያመለክተው ነው። ከሁሉ በላይ ቆሽጣቸውን የሚያሳርረው የሚደርስላቸው ወገን ማጣትና የሊጋ ልጆቻቸውም የወደፊት እድል በዚሁ መልክ ቀጣይነት ኖሮት መዝለቁ ነው።

በሌላ በኩል ከዚህ ውድቀት ለመዳን እድሉን ያጋጠማቸውን ደግሞ በወያኔ አገዛዝ ዋና አቀናባሪት ለዘመናዊ ባርነት ወደ አረብ ሀገር እየተላኩና ለአስከሬ ኑር እየተዳረጉ ባላሰቡት፡ ባልገመቱትና ባልጠበቁት ሁናቴ በሚደርስባቸው በደልና ብዝበዛ የተነሳም ተማርረው ሕይወታቸውን በተለያዩ ዘዴዎች ለማጥፋት የተገደዱ እህቶቻችን ቁጥር በርካታ ለመሆናቸው በተለያዩ ጊዜ ይደርሱ አሁንም ድረስ የሚደርሱ አሳዛኝ ዜናዎች እንዲሁ የሚያመለክቱት ነው። ሰቆቃቸው በሌላ መልክ በአስከሬነቱ መቀጠሉ፡ ያልፍልገኛልን አልመው ግና ለበረኛ ተዳዳሪነትና ለዋልጌዎች ሰለባ መሆናቸውና ወደ ሀገር የመመለስ ተስፋቸው እየመነመነ ሄዶ እንደወጡ በባዕድ ሀገር መቅረታቸው ለአዕምሮ በሽታ የተጋለጡ እህቶቻችን ቁጥር ከጊዜ ወደ ጊዜ እየጨመረ እንጂ እየቀነሰ አልሄደም።

ለዚህ እጥፍ ድርብ በደል፡ ሀዘንና ሰቆቃ ተጠያቂ የሆነው የወያኔ አገዛዝ ግን ብልሹነቱን ከባዕድ ጠላት ባልተናነሰ በመጠነ ሰፊ ፕሮፓጋንዳ ለመሸፋፈን ሲዳከር ይገኛል። የኢትዮጵያ ሴቶች ለሆዳቸው ስግብግብነት የተጠናወታቸው በማስመሰል ሴቶችና ወጣቶች በጥቃቅንና አነስተኛ ዘርፎች ድርሻ እንዲኖራቸው መደረጉ ለፍትሃዊ ኃብት ክፍፍል መረጋገጥ ትልቅ ማሳያ ነው እያሉ የሴት ባላሥልጣናቱ መጠነ ሰፊ ፕሮፓጋንዳ ሲነዙ ትንሽም አይሰቀጥባቸውም። ስለ ሴቶች መብት አለመከበር፡ የዴሞክራሲ መብት አለመገኘትና፡ አለ ተብሎ ስለሚነገረው የኤኮኖሚ እድገት ተቋዳሽ አለመሆናቸው፡ ድህነት እየቀነሰ ነው በሚሉበት ለባዕድን መፅዋት እየተዳረጉ የሚገኙትም ሆነ በየጎዳናውና ጢሻው ውስጥ በካርቶኖች ተሸፍነው ለአይኖሩ ኑር ለመኖር የተገደዱ ሴቶችና ሕፃናት ቁጥራቸው በየጊዜው መጨመር በነሱ የፕሮፓጋንዳ ልፈፋም ሆነ የውሳኔና የስብሰባ ጋጋታ ተኖ የሚጠፋላቸው አይሆንም። ሁሌም መስተዋት ሆኖ ያጋልጣቸዋል።

በኢሕአፓ እምነት የአንድ ሕብረተሰብ እድገቱም ሆነ ማህበራዊ ሰላም ማስገኘት አለማስገኘቱ የሚመዘነው ለዜጎቹ በተለይም ለጾታ እኩልነት በሚሰጠው ከፍተኛ ግምትና ልዩ ትኩረት ነው እንጂ በሌላ ሊሆን አይችልም። የጾታ እኩልነት በሁለመናው መልኩ ተከብሮና በዘላቂነት እንክብካቤ ማግኘት ለሕብረተሰቡ ዘላቂ እድገት መገኘት ዋና መሰረት ነው። የኢሕአፓ የትግሉ አልፋና አሜጋም ይኸው ነው። ሴቶች ከሕፃንነታቸው ጀምሮ እስከ አለተሞታቸው ድረስ ከጾታ ትንኮስና ኃይል ከተሞላበት ኢሰብአዊ ድርጊቶች ነፃ ሆነው ለመኖር እንዲችሉ ማድረግ እንደ ኢሕአፓ ለመሰሉ ሀገር ወዳድና ለሕዝብ ቀናኢ ለሆኑ ዜጎች ሁሉ ኃላፊነትና ግዴታ ነው የሚል ፅኑ እምነት አለን። ይህ ግን ላለፉት 24 አመታት በወያኔ አገዛዝ ሥር ለምትማቅቀው ኢትዮጵያ የሕልም እንጀራ እንደሆነ ይገኛል። በመሆኑም አለም አቀፍ የሴቶችን ቀን ስንዘክር ሴቶቻችን ሰብአዊነታቸው ሙሉ ስንዲሆን ነፃነታቸውን በቅድሚያ መጎናፀፍና መብታቸው ሊከበርላቸው ይገባል። ለዚህ ስኬታማነት ኢሕአፓ ካሁን በፊት እንዳደረገው ሁሉ አሁንም በቀጣይነት የበኩሉን ለማበርከት አበክሮም እንቅስቃሴውን ቀጥሎ ይገኛል።

ከዚህ አንፃር ሴቶች በራሳቸው ጥረት መደራጀትና ተደራጅቶም የወያኔን አገዛዝ ከሥልጣን ማስወገድ የመጀመሪያው ተግባር በመሆኑ በዛሬው እለት ተበክሮ መገለፅ ያለበት መሰረታዊ መልዕክት ነው። ይህ ስኬታማ እንዳይሆን የወያኔ አገዛዝ ጋሬጣ ሆኖባቸው ይገኛል። በአገዛዙ ተቀጥያነት እንጂ ሴቶች በራሳቸው ነፃነታቸውን በሚያስከብር ሁናቴ ተደራጅተው መብታቸውን ለማስከበር መታገል የተለያዩ ሥም እያስገኘ ለእስር፡ ለስደትና ለሞት የሚዳርግበት ሁናቴ ላይ እንገኛለን። ይህ መቆም አለበት። ስለሆነም ለመላው አፍሪካና ጥቁር ሕዝብ በአርአያነት የሚታይ የጀግንነት ተግባር ሰርተው ለማለፍ የቻሉ እቴጌ ጣይቱ ብቻ ሳይሆን አያሌ ጀግና ሴቶችን በአድዋው ከግኛውን የድል አመት በኩራት በምንዘክርበት በአሁኑ ወቅት ለሴቶች መብት መከበርና ለነፃነታቸው መጎናፀፍ ሲሉ ባለፉት 40 ና 50 አመታት ውስጥ በተደረጉ ሕዝባዊ እንቅስቃሴዎች ውስጥ የጀግና ታሪክ ሰርተው ያለፉ እንደ ድላይ ጃሚላ፡ ሃርነት ፅጌ፡ ወይንሸት ቆንጆትና ለሌሎችም በየሉበት እቅፍ የአባባ ጉንጉን በሕሊናችን በማቅረብና በማስታወስ ነው። በመሆኑም በዛሬው እለት በከፍተኛ ድምፅ „የሴቶች ትግል ይለምልም!“ እንላለን። ታሪካችሁ ለዘላለም ይታወስ እያልን ማስተጋባቱንም እንቀጥልበታለን።

ያለ ሴቶች ሙሉ ተሳትፎና ነፃነት መጎናፀፍ ሕዝባዊ ድል አይገኝም።

ኢሕአፓ

EPRP
P.O.BOX 73337
Washington DC, 20056
USA

Email ESPIC@aol.com
Website WWW.EPRP.com

EPRP
BP 30022
92276 Bois Colombes cedex
France

Tel. 202 291 4217 Fax: 202 291 7645